

REGIONAL NEWS UNIT AKASHVANI, GUWAHATI

0000000000

Date : 21-DEC.-2025

Time : 1800 HRS

Assamese Evening Bulletin

HEADLINES

.....

- ১। প্রধানমন্ত্রী নৰেন্দ্ৰ মোদীৰ ১০ হাজাৰ ৬০০ কোটি টকা ব্যয় সাপেক্ষে নামৰূপ সাৰ কাৰখানাত আজি নতুন ব্ৰাউনফিল্ড এমনিয়া ইউৰিয়া প্ৰকল্পৰ আধাৰশিলা স্থাপন।
- ২। আহোম ৰাজত্বৰ সোণোৱালী দিনবোৰৰ দৰে অসমক শক্তিশালী কৰি তোলা হ'ব বুলি প্ৰধানমন্ত্ৰীৰ মন্তব্য।
- ৩। নগাঁৱৰ চাংজুৰাই ৰে'লপথত কালি পুৱতি নিশা ৰে'লৰ খুন্দাত ৮টা হাতীৰ মৃত্যু হোৱাৰ ঘটনা সন্দৰ্ভত মুখ্যমন্ত্ৰীৰ বন বিভাগক শীঘ্ৰে তদন্তৰ নিৰ্দেশ।

আৰু

- ৪। ডুবাইত অনুষ্ঠিত পুৰুষৰ ১৯ বছৰ অনূৰ্ণ এছিয়া কাপ ক্ৰিকেট প্ৰতিযোগিতাৰ ফাইনেলত পাকিস্তানৰ ভাৰতক ১৯১ ৰানত পৰাস্ত।

০০০০০

কৃষকসকলৰ কল্যাণৰ বাবে কেন্দ্ৰীয় চৰকাৰ প্ৰতিশ্ৰুতিবদ্ধ আৰু তেওঁলোকৰ সুবিধাৰ্থে চৰকাৰে ভালেমান পদক্ষেপ মুকলি কৰিছে বুলি প্ৰধানমন্ত্ৰী নৰেন্দ্ৰ মোদীয়ে প্ৰকাশ কৰিছে। নামৰূপ সাৰ কাৰখানাত আজি নতুন ব্ৰাউনফিল্ড এমনিয়া ইউৰিয়া প্ৰকল্পৰ আধাৰশিলা স্থাপন কৰি প্ৰধানমন্ত্ৰীগৰাকীয়ে এইদৰে কয়। অসমকে ধৰি উত্তৰ-পূৰ্বাঞ্চলত উন্নয়নৰ নতুন যুগৰ সূচনা হৈছে বুলি উল্লেখ কৰি প্ৰধানমন্ত্ৰী মোদীয়ে অসমৰ উন্নয়নৰ যাত্ৰাৰ এয়া আৰম্ভণিহে বুলি মন্তব্য কৰে। তেওঁ অসমক আহোম ৰাজত্বৰ সোণোৱালী দিনবোৰৰ দৰে শক্তিশালী কৰি তোলা হ'ব বুলি উল্লেখ কৰে। নামৰূপৰ নতুন এমনিয়া ইউৰিয়া প্ৰকল্পৰ বাবে কৃষক ৰাইজক অভিনন্দন জনাই প্ৰধানমন্ত্ৰীগৰাকীয়ে কয়, যে বিকশিত ভাৰতৰ লক্ষ্য প্ৰাপ্তিৰ ক্ষেত্ৰত অন্নদাতাসকলৰ গুৰুত্বপূৰ্ণ ভূমিকা আছে। শ্ৰী মোদীয়ে কয়, যে ২০১৪ চনত দেশত সাৰ উৎপাদন ২২৫ লাখ মেট্ৰিক টন হোৱাৰ পৰিৱৰ্তে বৰ্তমান এই উৎপাদন ৩০৬ লাখ মেট্ৰিক টনলৈ বৃদ্ধি হৈছে। কৃষকৰ স্বাৰ্থ সুৰক্ষিত কৰি সাৰ উৎপাদনত সম্পূৰ্ণ আত্মনিৰ্ভৰ হ'বলৈ নতুন নতুন উৎপাদন ক্ষমতা গঢ়ি তোলাৰ বাবে চৰকাৰে অবিৰত প্ৰচেষ্টা চলাই যাব বুলি প্ৰধানমন্ত্ৰীগৰাকীয়ে উল্লেখ কৰে। তেওঁ কয়, যে প্ৰায় ১১ হাজাৰ কোটি টকা ব্যয় সাপেক্ষে নিৰ্মাণ কৰিবলগীয়া নামৰূপৰ এই প্ৰকল্পত বছৰি ১২ লাখ মেট্ৰিক টনতকৈ অধিক সাৰ প্ৰস্তুত হ'ব।

(বাইট : মোদী)

কৃষকসকলৰ হিত সাধনৰ ক্ষেত্ৰত চৰকাৰ অত্যন্ত সংবেদনশীল বুলি উল্লেখ কৰি প্ৰধানমন্ত্ৰী মোদীয়ে কয়, যে কৃষকসকলৰ ওপৰত যাতে অতিৰিক্ত বোজা নপৰে তাৰ বাবে ইউৰিয়া আমদানিৰ ব্যয় চৰকাৰে বহন কৰে। দেশত বছৰি প্ৰয়োজন হোৱা ৩৮০ লাখ মেট্ৰিকটন ইউৰিয়াৰ বিপৰীতে বৰ্তমান ৩০৬ লাখ মেট্ৰিকটন ইউৰিয়া উৎপাদন হয় বুলি শ্ৰী মোদীয়ে প্ৰকাশ কৰে।

অনুষ্ঠানত অংশ লৈ দিয়া ভাষণত কেন্দ্ৰীয় মন্ত্ৰী সৰ্বানন্দ সোণোৱালে ৰাজ্যখনৰ অৰ্থনীতি উন্নয়নৰ ক্ষেত্ৰত কেন্দ্ৰীয় চৰকাৰে গ্ৰহণ কৰা প্ৰচেষ্টাৰ বাবে প্ৰধানমন্ত্ৰী নৰেন্দ্ৰ মোদীক ধন্যবাদ জনায়।

(বাইট : সৰ্বানন্দ)

অনুষ্ঠানত মুখ্যমন্ত্ৰী ড॰ হিমন্ত বিশ্ব শৰ্মাই অসমে আজি বিকাশ আৰু উন্নয়নৰ নতুন আকাশ চুবলৈ সক্ষম হৈছে বুলি মন্তব্য কৰে।

উল্লেখযোগ্য যে, বিশ্বমানৰ এই প্ৰকল্পৰ উৎপাদন ক্ষমতা হৈছে বছৰি ১২ লাখ ৭০ হাজাৰ মেট্ৰিকটন আৰু ইয়াৰ পৰা প্ৰতিদিনে দুহেজাৰ ২০০ মেট্ৰিকটন এমনিয়া আৰু তিনি হাজাৰ ৮৫০ মেট্ৰিকটন ইউৰিয়া উৎপাদনৰ লক্ষ্য লোৱা হৈছে। ১০ হাজাৰ ৬০০ কোটি টকা ব্যয়ৰে ২০৩০ চনৰ ভিতৰত কাৰ্যক্ষম হ'বলগীয়া এই প্ৰকল্পই ৰাজ্যখনক ঔদ্যোগিক দিশত যথেষ্ট লাভান্বিত কৰিব বুলি আশা কৰা হৈছে।

আজিৰ অনুষ্ঠানত ৰাজ্যপাল লক্ষ্মণ প্ৰসাদ আচাৰ্য, কেন্দ্ৰীয় মন্ত্ৰী সৰ্বানন্দ সোণোৱালকে ধৰি কেইবাগৰাকী বিশিষ্ট ব্যক্তি উপস্থিত থাকে।

উল্লেখযোগ্য যে, দুদিনীয়া ভ্ৰমণসূচীৰে অসমলৈ অহা প্ৰধানমন্ত্ৰী নৰেন্দ্ৰ মোদীয়ে আজি পুৱাৰ ভাগত গুৱাহাটীৰ নৌ পৰিবহণ টাৰ্মিনেলত চৰাইদেউ জাহাজত ৰাজ্যৰ ২৫ গৰাকী মেধাৱী শিক্ষাৰ্থীৰ সৈতে পৰীক্ষা পে চৰ্চা কাৰ্যসূচীত অংশ লৈ তেওঁলোকৰ সৈতে মত বিনিময় কৰে। পৰীক্ষাৰ সময়ত সৃষ্টি হোৱা মানসিক চাপ নিয়ন্ত্ৰণৰ বাবে শ্ৰীমোদীয়ে তেওঁলোকক পৰামৰ্শ দিয়ে। ইয়াৰ পাছত তেওঁ গুৱাহাটীৰ পশ্চিম বৰাগাঁৱত ছহিদ স্মাৰক ক্ষেত্ৰ পৰিদৰ্শন কৰি ৮৬০ গৰাকী বীৰ ছহিদক প্ৰণিপাত জনাই ছহিদ বেদীত পুষ্পাঞ্জলি তৰ্পণ কৰে।

০০০০০

নগাঁও জিলাৰ কামপুৰ-যমুনামুখৰ মাজৰ চাংজুৰাই ৰে'লপথত কালি পুৱতি নিশা ৰে'লৰ খুন্দাত ৮টা হাতীৰ মৃত্যু হোৱাৰ ঘটনা সন্দৰ্ভত মুখ্যমন্ত্ৰী ড॰ হিমন্ত বিশ্ব শৰ্মাই বন বিভাগৰ শীঘ্ৰেই তদন্ত কৰিবলৈ নিৰ্দেশ দিছে। তেওঁ প্ৰতিকূল বতৰ বিশেষকৈ ঘন কুঁৱলী পৰাৰ সময়ছোৱাত এনেধৰণৰ ঘটনা যাতে পুনৰাবৃত্তি নহয় তাৰবাবে তাৎক্ষণিক ব্যৱস্থা গ্ৰহণৰো নিৰ্দেশ দিয়ে।

আমাৰ আগৰ বাতৰিতে কোৱা হৈছে যে, কালি পুৱতি নিশা ২ বাজি ১৭ মিনিটত নামনিমুৱা চাইবাং নতুন দিল্লী-ৰাজধানী এক্সপ্ৰেছৰ খুন্দাত ৭টা বনৰীয়া হাতীৰ মৃত্যু হয় আৰু এটা গুৰুতৰভাৱে আহত হয়। পাছত এই হাতীটোৰ চিকিৎসাধীন অৱস্থাত মৃত্যু হয়।

আমাৰ নগাঁৱৰ সংবাদদাতাই জনোৱা মতে পুৱতি নিশা বনৰীয়া হাতীৰ এটা জাকে ৰে'লপথ অতিক্ৰম কৰাৰ সময়তে এই দুৰ্ঘটনাটো সংঘটিত হয়। ইয়াৰ ভিতৰত দুটা দঁতাল হাতী আৰু এজনী গৰ্ভৱতী হাতীকে ধৰি পাঁচজনী মাইকী হাতী আছিল।

উল্লেখযোগ্য যে, ৰাজ্যৰ বিভিন্ন প্ৰান্তত হাতী-মানুহৰ সংঘাত অব্যাহত আছে আৰু এনে ঘটনাত বহুলোকৰ আৰু হাতীৰো প্ৰাণহানি হৈছে। ইপিনে, বিগত ৫ বছৰত ৰাজ্যখনত ৰে'লৰ খুন্দাত ২৪টা বনৰীয়া হাতীৰ মৃত্যু হোৱাৰ

তথ্য পোৱা গৈছে। ২০১৯-২০ বৰ্ষত দুটা, ২০২০-২১ বৰ্ষত ৫টা, ২০২১-২২ বৰ্ষত ৮টা আৰু ২০২২-২৩ বৰ্ষত ৭টা বনৰীয়া হাতীৰ ৰেলৰ খুন্দাত মৃত্যু হৈছিল। একেদৰে ২০২৩-২৪ বিত্তীয় বৰ্ষত দুটা বনৰীয়া হাতীৰ মৃত্যু হৈছিল।

০০০০০

যোৰহাটৰ দেৱী চৰণ বৰুৱা ছাত্ৰী মহাবিদ্যালয়ত আজি ছাত্ৰীসকলে প্ৰস্তুত কৰা বিভিন্ন সামগ্ৰীৰ এখন প্ৰদৰ্শনী আৰু বিক্ৰী মেলা অনুষ্ঠিত হয়। মহাবিদ্যালয়খনৰ অধ্যক্ষ ড° ধীৰেন তামুলীৰ শিক্ষাৰ পৰা উপাৰ্জনলৈ শীৰ্ষক বাণীৰে আয়োজিত এই প্ৰদৰ্শনীত ছাত্ৰীসকলে প্ৰস্তুত কৰা খাদ্য সামগ্ৰী, হস্ততাঁত, হস্তশিল্প, আ-অলংকাৰ, চিত্ৰকলাকে ধৰি বিভিন্ন সামগ্ৰী প্ৰদৰ্শন কৰা হয়। উল্লেখযোগ্য যে, বিশ্ববিদ্যালয়খনৰ স্নাতক পাঠ্যক্ৰমৰ পৰীক্ষা শেষ হোৱাৰ পাছত ছাত্ৰীসকলক বিভিন্ন বৃত্তিমূলক প্ৰশিক্ষণ দিয়া হয়। এই প্ৰশিক্ষণৰ অন্তত এই প্ৰদৰ্শনী মুকলি কৰা হয়।

০০০০০

বিশ্বনাথ আৰক্ষীয়ে আজি বেজালিৰ নামত ৰাইজক প্ৰৱঞ্চনা কৰা উত্তৰ লখিমপুৰৰ এজন লোকক গ্ৰেপ্তাৰ কৰে। নুৰুদ্দিন খান পাল নামৰ এই লোকজনে দীৰ্ঘদিন ধৰি বেজালি কৰাৰ চলেৰে বহুলোকক নিজৰ ধৰ্ম ত্যাগ কৰিবলৈ প্ৰবোচিত কৰি আহিছিল। লোকজনে আয়ুৰ্বেদিক চিকিৎসা কৰাৰ নামত বহুলোকক নিচাযুক্ত দ্ৰব্য সেৱন কৰোৱাৰো অভিযোগ উঠিছে। এই অভিযোগ মৰ্মে বিশ্বনাথ জিলাৰ গহপুৰ থানাত ৰুজু হোৱা গোচৰৰ ভিত্তিত লোকজনক গ্ৰেপ্তাৰ কৰা হয়। বিশ্বনাথৰ জ্যেষ্ঠ আৰক্ষী অধীক্ষকে প্ৰকাশ কৰা মতে, ভাৰতীয় ন্যায় সংহিতাৰ কেইবাটাও ধাৰাৰ অধীনত লোকজনৰ বিৰুদ্ধে গোচৰ ৰুজু হৈছে।

০০০০০

ডুবাইৰ আই চি চি একাডেমী গ্ৰাউণ্ডত অনুষ্ঠিত পুৰুষৰ ১৯ বছৰ অনুৰ্ধ এছিয়া কাপ ক্ৰিকেট প্ৰতিযোগিতাৰ ফাইনেলত আজি পাকিস্তানে ভাৰতক ১৯১ ৰানৰ ব্যৱধানত পৰাজিত কৰে। টছত জিকি ভাৰতে প্ৰথমে ফিল্ডিং কৰাৰ সিদ্ধান্ত লয়। পাকিস্তানে প্ৰথমে বেট ধৰি নিৰ্ধাৰিত ৫০ অভাৱত ৮টা উইকেট হেৰুৱাই ৩৪৭ ৰানৰ লক্ষ্য নিৰ্ধাৰণ কৰি দিয়ে। প্ৰত্যুত্তৰত ভাৰতে ২৬ অভাৱ দুটা বলত আটাইকেইটা উইকেট হেৰুৱাই ১৫৬ ৰানহে কৰিবলৈ সমৰ্থ হয়।

ইপিনে, ভাৰত আৰু শ্ৰীলংকাৰ মহিলা ক্ৰিকেট দলৰ মাজৰ পাঁচখনীয়া টি-২০ ক্ৰিকেট শৃংখলাৰ প্ৰথমখন খেল আজি বিশাখাপটনমত অনুষ্ঠিত হ'ব। খেলখন সন্ধিয়া ৭ বজাত আৰম্ভ হ'ব। শৃংখলাৰ প্ৰথম দুখন খেল বিশাখাপটনমত আৰু বাকী তিনিখন খেল তিৰুৱনন্তপুৰমত অনুষ্ঠিত হ'ব।

০০০০০

প্ৰতিৱেশী ৰাষ্ট্ৰ বাংলাদেশত সৃষ্টি হোৱা অশান্ত পৰিস্থিতিৰ প্ৰতি লক্ষ্য ৰাখি ৰাজ্যৰ সীমান্ত অঞ্চলত নিৰাপত্তা ব্যৱস্থা শক্তিশালী কৰি তোলা হৈছে। কাচাৰ জিলাৰ কাটিগড়াৰ নাটানপুৰ অঞ্চলৰ ভাৰত-বাংলাদেশ সীমান্তত নিৰাপত্তা ব্যৱস্থা কঠোৰ কৰি তোলা হৈছে। অঞ্চলটোত দিনে-নিশাই পহৰাৰ ব্যৱস্থা কৰা হৈছে। তদুপৰি সীমান্ত অঞ্চলত থাৰ্মেল কেমেৰা, নাইট ভিজন কেমেৰা আৰু চিচি টিভিৰ সহায়ত ২৪ ঘণ্টাই নিৰীক্ষণ কৰা হৈছে।

০০০০০

সমাপ্ত